

ƏLİNCƏ

Asim Yadigar

Günəş doğdu...ocaq çatdı Əlincə,
Sərt daşları bir rəng aldı-qızılı.
Mənim tarix kitabımdır Əlincə,
Hər sətiri al qanımla yazılı.

Bu torpaqda qan tökəndə yağılar,
Düyünləndi Əlincənin qaşığı da.
Əsgər oldu, qılınc oldu, ox oldu,
İgidləşdi qayası da, daşığı da.

Heykəl kimi yonulan sərt qayalar
Qılıncın zərbəsindən qopubdur.
Bu daşlara Nəiminin kəlamı,
Nəsiminin qəzəlləri hopubdur.

Əsarətə baş əyməyən qalamız
Al güllərdən al çələnglər toxuyur.
Döyüslərdən qalib çıxan qalamız
Qəhrəmanlıq nəğməsinə oxuyur.

Babaların sönməz Vətən eşqinə
Nəğmə deyən bu çöl, çəmən yaşayır.
Yadlar keçib bu torpaqdan yel kimi,
Yenə torpaq, yenə Vətən yaşayır.

İgidlərin al qanıyla rənglənən
Torpağımın bayrağıdır Əlincə!
Naxçıvanın mərd qalası, ər oğlu,
Düşmənimə göz dağıdır Əlincə!